

፫ ሰንበት ዘጽጌ

ጥቅምቲ 11 2016 ዓ.ም.(10/22/2023).

ናይ መንፈስ ነጻነት ካብ ማርያም ንመሃር

መዝሙር: ወመኑ መሓሪ ዘከማከ... ከማኻ ዝበለ መሓሪ መንኣሎ፤ ምስ ኖሳ ኪዳን ዘጽናዕካ፤ ንደቂ እስራኤል መና ዘውረድካሎም፤ ንምድሪ ብዕምባታት ዘገጽካ፤ ሰማይን ምድርን ዝፈጠርካ ፀሓይን ምድርን ዘሰናዶኻ፤ ኩሉ ኣባኽ ተስፋ ይገብር፤ ከማኻ መሓሪ መን ኣሎ።

ንባባት: ገላ 5:1-6 ራእ 14:1-6፤ ግ.ሓ. 4:19-31፤ ማር 11:37-41

ምስባክ: ጻድቅስ ከመ በቀልት ይፈሪ፤ ወይበዝሳ ከመ ዘግባ ዘሎባኖስ፤ ትኩላን እምንቱ ውስተ ቤተ እግዚአብሔር” “ጻቃን ከም ስዩ ይልምልሙ፤ ከም ጽሕዲ ሊባኖስ ይዓብዩ፤ ኣብ ቤተ እግዚአብሔር ዝተተኸሉ እዮም” መዝ. 92:12።

ኣብ ታሪኽ ሕይወትናን ካልኦትን እንተ ረኤና ኣምላክ ዝገበረልና ርኢና ክንክእል ኢና። እሳራኤላውያን ክንስሑ ኣብ ኣምላኽ ክምለሱ ነቲ ነቦታቶም ዝገበሮ ዘኪሮም ይምለሱ ነሮም። ከማኻ ዝበለ መሓሪ መን ኣሎ ክብል እንከሎ ዕብዮትን ምሕረት ኣምላኽ ክነስተንትን እሞ ተገሩለይ ተማሒረ ኢልና ኣብ ሕቕሬ ኣምላኽ ክንምለስ ሽዑ ጣዕሚ ደቂ ቤት ክነስተማቕር ንማለት እዩ። ንግንቦት ኣምላኽ ክንርኢ እንተ ዘይከኣልና ፍቕሩ ክንርኢ ከጸግመና እዩ ስለዚ ኣምላኽ ዝገበረልና ክንርኢ ሎሚ ምስ ማርያም ኮና ኣምላኽ ዝገበረለይ ዓባይቲ ነገራት እርኢ ኣሎኹ እናበልና ነመስግን።

፫ይ ሰንበት ዘመነ ጽጌ ክንዝክር ከሎና እምብኣር ብፍሉይ ንሎሚ ክንስተንትና ዝድለ ዘሎ ካብ ማርያም እንምሃር ብዙሕ ነገራት እኳ እንተሎ ንሎሚ ኣብ ማርያም ዝነበረ ናይ መንፈስ ነጻነት እዩ። ንሳ ንኣምላኽ ንዝበልካኒ ሕራይ ምስ በለት ምስኡ ስለ ዝተወሃሃደት ምሉእ ነጻነት ረኺባ። ኣብ ሕይወታ ንኹሉ ናይ እዚ ዓለም ስቓያት ኣውንዚፋ ልዕሊኡ ርእያ ስለ ዝኸኣለት ንኣኣ ካብ ኣምላኽ ዝፈሊ ኣይተረኽበን እዚ ኸኣ እዩ እቲ ዝለዓለ ነጻነት ንሕና ደቂ ሰብ ክንረኽቦ ዘድልየና። ኣብ ሕይወትና ኣብነት እትኾናና እምብኣር ማርያም እያ። ሕይወት ማርያም ክነስተማቕር እንከሎና ብዙሕ እንምሃር ኣሎና። ንሳ ልዕሊ ኩሉ ዝገብራ ምስ ኣምላኽ ዘልኣ ርክብ እዩ። ኣብኣ ኃጢአት ዝብልዎ ኣይነበረን የለን ክህሉ እውን ኣይኮነን። ኃጢአት ኣብዘይብሉ ኣምላኽ ኣሎ። ሕይወት ማርያም ነቲ ኣምላኽ ኣብኣ ዝገበሮን ነቲ ንሳ ንኣምላኽ ክተመስግን ዘርኣየቶ ምስጋናን እዩ ዝገልጽ። ኣምላኽ መልኦኹ ልኢኹ ኣደ ወዱ ክትከውን ከም ዝደሊ ምስ ገለጸላ ወላ እኳ ክትርድኦ ቀሊል ኣይንበር ሕራይ ኢላ ተቐቢላቶ። ከም ማርያም ክንልኣኽ ክንሰምዖ ምስኡ ጥቡቕ ሕይወት ክህልወና ድላዩ እዩ።

ኣምላኽ ካባይ ሎሚ ኣብዚ ዕድመ ኣብዚ ሃገር፤ ኣብ ስድራይ ሓዳሪይ፤ ኣብ ቁምስናይ፤ ኣብ ዘለኽዎ ሕብረተ ሰብ እንታይ ክገብር ይደልየኒ።

- **ሕረይ ክንብሎ ይደሊ።** ዝተፈላለዩ ዕድመ ምስኡ ዘወሃህደና ይልእከልና። ኣብ ገለ እዋን ክንበጽሖን ክንርድኦን ብዘይንኸእል መገዲ ገሩ ይሓተና። ኣብ ቅዱስ መጽሓፍ ታሪኽ ዮናስ ነብይ እንተ ረኤና ኣምላኽ ኣብ ሰብ ንነዌ ከይዱ ክንስሑ ክነገሮም ክልእኮ ደልዩ እንተኾነ ዮናስ ኣብ መጀመርያ ምቕባል ኣብዩ። ነቲ ኣምላኽ ዝበሎ ኣብዩ ኣብ ዝደለዮ ምስ ከደ ኣብ ባሕሪ ምስ ተደርበየን ኣብ ከርሲ ዓሣ ምስ ሓደርን ግን ሕራይ ኢሉ ከይዱ። ኪድ ሰብ ንነዌ ክንስሑ ተለክከኒ ኢልዎ። ንኣና እውን ብተመሳሰሊ ተለክኺኒ ዝብል ሕቶ ኩሉ ጊዜ የቕርበልና ጸጊሙ ዘሎ ድምጺ ኣምላኽ ሰሚዕካ ዘይምኽኣል እዩ። ኣብ ኢሳያስ 6:8 ሽዑ እግዚአብሔር ንመን ክልእኽ መንክ ክኸደልና እዩ ክብል ከሎ

ስምዕኑ አነ እውን እነኹ ልአኸኒ በልኩ ዝብል እግዚአብሔር ልኡኻት ከምዝደሊ ነንብብ። አብ ኤርምያስ 1:4-9 አብ ከርሲ እዲኻ ኸይሓነጽኩኻ ኃሬኹኻ ከይተወልድካ ኸአ ቐደስኩኻ፣ ነሕዛብ ነብይ ክትከውን ድማ መደብኩኻ . . . ናብቶም ዝልእከካ ሕዝቢ ኺድ እቲ ዝእዝዝካ ኹሉ ድማ ተዛረቦም በሎ። እዝን ካልእን አምላኽ አብ ግራቱ መተዓይይቲ ዝልእኹ ይደሊ። ከም ማርያም ሕራይ ክንብሎ ይደልየና።

- **ምስጢር መልእኽትና ክንፈልጥ የደልየና:** ማርያም ካብ ሕጂ ንድሓር ኩሎም ወለዶ ብጽእቲ ክብሉኒ እዮም ክትብል እንከላ እቲ አብአ ሓዲሩ ዘሎ ወዲ አምላኽ ምንጪ ናይ ኩሉ ዘልአ ጸጋ ስለ ዝኾነ ነዚ ርእዮም ዝኸአሉ ከኸብርዎ እዮም። ብጽእቲ ክብልዎ እዮም። ዕብየት ጸጋ አምላኽ አባና ሓዲሩ ዘሎ ወይስ ተዋሂቡና ዘሎ ክንፈልጥ እንተ ከአልና እቲ ዝዓበየ አብ ጉዕዞ ድኅነት ከም እንጉዓዝ ሓይሊ ዝኾነና እዩ። ኩልና አብቲ አምላኽ ክንልአኹ ዝደለዮ ገለ አብ ኪዳናዊ ሕይወት ክነብር፣ ገለ ብክህነታዊ ወይ ምንኩስናዊ ሕይወት ሒዝና ክነብር ጸዊዕና አሎ። ምስጢር ጸዋዕታና ንቅድስና ሕይወትና እዩ። ክንቅደስ ኢሉ በዚ ሕይወት መስክረኒ ኢሉ ሂቡና አሎ። እሞ ሎሚ አብቲ ዘሎናዮ ሕይወት ምስ አምላኽ ዘሎኒ ርክብ ክርኢ የድለየኒ አሎ።
- **ክንልአኹ የደሊ:** ኢየሱስ አብ መስቀል እንከሎ ነዲኡ እዚአም ደቅኪ እዮም እናበለ ለበዎ ሂብዎ። ካብ ሕጂ ንድሓር አብ ሕይወቶም ዘድልዮም ካባኺ ክረኽቡዎ አደ ኮንኪ ካብ ዝኾነ መንፈስ ዝኸትምና ነጻ ኮይኖም ክነብሩ ሓደራኺ ተለእኸኒ ኢልዎ። ንሳ ከም ልማዳ ሕራይ ኢላቶ። ንደቃ ወደይ ዝብሎ ስምዑ እናበለት በብእዋኑ ትዛረበና። ልኡኻት አምላኽ ኮና ክንርከብ ኩሉ ጊዜ ዕጥቂ የድልየና። አብ መንጎ ውራይና ከይዓዘና እሞ መልእክቲ አምላኽ ከይንዝንግዕ። ሓወይ ሓፍተይ መልእኽትኻ/ኺ ተብጽሕ/ሒ ዘሎኹም እናበልና ክንዝክር እሞ ክንሕድሶ እዚ አጋጣሚ ንጠቐም።

ሕይወት ማርያም አብዚ ሰለስተ ነገራት ተመስሪቱ ይምራሕ ስለ ዝነበረ ምሉእ ነጻነት ነርዎ። ቅዱስ ጳውሎስ አብ ናይ ሎሚ መልእኽቱ ናብ ሰብ ገላትያ ዝጸሓፎ ከም ዝብሎ ብዝኾነ ነገር ተቐሪፊ ካብ አምላኽ ከይንወጽእ እሞ አብ ባርነት ከይንነብር። አብ ሕይወትና አብ ገለ ነገራት ጥራሕ ቀዳምነት ሂብና እንተ ነበርና ባርነት እዩ። አብ ባህሊ፣ ዓለትነት፣ ሕማቕ ጠባይን አተሓሳስባን፣ ሕማቕ ልምድን ወልፍን. . . ኩሉ ባራዩ ይገብረና። ካብዚ ኹሉ ክንወጽእ አብነትና ማርያም እያ። ንሳ ንጓሂ ንስቓይ ንፈተና ንኹሉ አሸኒፋ ዝተዓወተት እያ። ንቃል አምላኽ ዝሰምዑ ዕዉታት እዮም ኢሉና ክርስቶስ (ሉቃስ 11:27-28)። ዓወት፣ ነጻነት በቲ አምላኽ ዝደልዮ ክትጉዓዝ እንከሎኻ ጥራሕ እዩ። እሞ ከመይ ንጉዓዝ አሎና ከምህዝቢ ከም ቁምስና ከም ካቶሊካውያን ጉዕዞና ብምንታይ ይልለ አሎ። ሰባት እዚአምስ ናይ ክርስቶስ አርድእቲዶ ይብሉና ወይስ ሕብርና ጠፊእዎም አየለልዩናን። ነዚ መንፈስ ክንመልኽ ሎሚ ብፍላይ አብዚ ዓመተ እምነት ተባሂሉ ተአዊጁ ዘሎ ክንበራበር እዋኑ እዩ። ታሪኽ ሰብ ቃልሲ ንነጻነት እዩ። ካብ መጀመርያ ፍጥረትና ነጻ ክንከውን ኢና እንደሊ ሰይጣን ክቆርነና ከማና ዝበለ ሰብ ክገዝአና አይንደልን ኢና። ነጻ ምዃና ህያብ አምላኽ እዩ። አብ ዝተፈላለየ ሃገራት ነዚ መሰል ክሕልዉ አማእት መይቶም። ምእንቲ ነጻነት ዝተኸፍለ ሕይወት ብዙሕ እዩ። ሰብ እምብኦር ሥጋውን መንፈሳውን ነጻነት ከምዝድልዮ አብ ሕቶ ዝቐርብ አይኮነን። ክልቲኡ ነጻነታት ዝለዓለ ዋጋ እዩ ዝኸፈሎ።

- **ሥጋዊ ነጻነት፦** አብዚ ዓለም ነዚ ክረኽቡ ዝሞቱ እሞ ነጻነት ዘምጽኡ ንሕና ከም ህዝቢ አብ ዓድና ርኢናዮ። ብዙሓት አሕዋትና መይቶም ነጻነት አልቦሶምና። ሥጋዊ ነጻነት እንተ ዘይሓሎኻዮ ሕጊ እንተ ዘይገበርካሉ ናይ ኩሉ መሰል ክጎድሎ እንከሎ መልክዕ ባርነት ይለብስ እዩ ስለዚ ነቲ ብሞት ብዙሓት ዝመጸ ዘይናቱ መልክዕ ዘትሕዙ ከይጎብጥዎ ናይ ነፍስወከፍ ሰብ ሓላፍነት እዩ። ደቂ ሃገር ኩሎም አብ ሓለዎ ነጻነት ሃገርም ማዕረ ዝኾነ ሕልናዊ ሓላፍነት አለዎም። አብ ስልጣንን ሓላፍነትን ጥራሕ ዘለዉ

እየም ዝሕተቱሉ ኢልና ኣእዳውና ኣጣሚርና ሱቕ እንተ በልና ነጻነትና ክግሃስ ይክኣል እዩ ስለዚ ክንበራበር የድልየና።

- **መንፈሳዊ ነጻነት** እውን ናቱ ባህርን ግድነታትን ኣለዎ። ሰብ መንፈሱ ካብቲ ኣምላኽ ዝደልዮ ኣውጺኡ ክነብር እንከሎ እቲ ዝገደደ ባርነት ለቢሱ ይርከብ። ንሱብ እምብኣር እቲ ዝኸበደ ግፍዒ መንፈሳዊ ነጻነቱ ክግፈፍ እንከሎ እቲ ዝኸፍኤን ዝግበየ ግፍዕን እዩ። ክርስቶስ ነዚ ክመልሰልና ኢሉ ኣብ መስቀል ተሰዊኡ። ነጻነትና ዋጋ ክርስቶስ ስለ ዝኾነ ክቡር እዩ፤ ነዚ ጸጋ ህያብ ኣምላኽ ብዝኾነ መገዲ ዝምንዝግልና ሓይሊ ክይርከብ ብርቱዕ ሓለዎ የድልየና። ኣብ መንጎ ንነጻነት ዝግህሱ ሕልና ሰብ ኣብ ናይ ሰይጣን መገዲ ክገብሩ ዝገብሩ ከይርከቡና ብድፍረት ክንከላኸል ክንስዋዕ ግደን እዩ። መመህርና ክርስቶስ ንሓቂ ንጽድቂ ብድፍረት መስኪርዎ ኢሉና። ጎይታይ ጎይታይ ዝብል ኣይኮነን ዘድልየኒ ይብለና ኣፍኣዊ ክርስትና ስለ ዝበዝሐ ዓለምና ትላቕ ትዋረድ ንርኢ ኣሎና። እምነትና ፍቕርናን ኣብቲ ኣምላኽ ዝሃበና ነጻነትን ተመርኩሱ ክሕደስ ቅዱስ ኣቦና ኣዊጀምልና ኣለዉ። ዓመትና ካብ ዝኾነ መንፈሳዊ ባርነት ነጻ ወጺእና እሙናት ክርስትያን እንኾነሉ ዓመት እዩ። ዓመት ተሓድሶ ዓመት ኩስኮሳ እምነት ስለ ዝኾነ ንፍልጠት እምነትና ክንጸምኦ ቤተ ክርስትያን ሓደራ ትብለና ኣላ።

ሰብ ሎሚ ባዕሉ ብዝመሃዞ ተገዚኡ ንባርነት ናተይ ኢሉ ኢዱ ሂቡ ዘሎ እዩ ዝመስል። ብፍላይ ኣብዚ ምዕቡል ዝብሃል ዓለም ዘሎና ክበዱ ብፍላይ ክርኣየና ይክእል። ኢንተርነት፣ ተለፎን ተለቪዥን፣ ዩቲብ ኩሉ ካልእ ናይ ዘመና ምህዞ ንጥቕምና እዩ ተማሂዞ እንተኾነ ሕማቕ ወልፊ ኣሕዲሩልና ግዙኣቱ ኮና ንርከብ ኣሎና። ሎሚ ተለፎን ኣብ ኢዱ ዘይሓዘ፣ እንተርነት ዘይጥቀም ኢመይል ዘይክፍት የለን ዳርጋ ወልፊ ኮይንና ብኣጋጣሚ ተልፎን ረሲዑ ዝኸደ ዓቢ ነገር ዝነደሎ ኮይኑ ይስምዖ ተለፎን ከም ቀንዲ ክፍሊ ሕይወቱ ገይሩ ዝወስድ ውሑድ ኣይኮነን፣ ቆልዑት እታ ዝበለጸት ህያብ ዝጽበይዎ ስድርኦም ተለፎን ክገዝኡሎም ምስ ኣዕርኹቶም ክራኸቡ ተክስት ክገብሩ፣ እዚ ኹሉ ጽቡቕ ምህዞ እዩ እንተኾነ ካባና ንላዕሊ ርኢና ክንካየድ ከሎና ግዙኣቱ ኮና ብዘይብኡ ዓለም ትጽልምተና እዚ ናይ ዘመና ባርነት ምህዞ ደቂ ሰብ ሓዲግና ኣብ እቲ ሓቀኛ ርክብ ዝህበና ኣምላኽ ክንምለስ ቤተ ክርስትያን ተስተምህረና። ካብ ባርነት ድንቁርናን ናይ ዘመና ግጉይ ኣጠቓቕማ ተክኖሎጂ ሓዲግና ዋናታት ምህዞና ጉዕዞና ክንከውን።

ኣብ ወንጌል ብውሽጥናን ብደገናን ሓደ መልክዕ ለቢስና ክንጉዳዝ ይደልየና። ፈሪሳውያን ንግዳማዊ ሕጊ ኣብ ምኽባር ባህሊ ስርዓት እናበሉ ዘይመገዱ ኣትሒዞም ንዝነበረ ክርስቶስ ብግሁድ ተቓዊምዎ። ብደገ ምልኩዕ ብውሽጢ ግን ዝመሽመሽ ሬሳ እዩ ኢናበለ ውሽጥና ሒዝዎ ዘሎ እዩ እቲ ቀንዲ እምበር ግዳማዊ ነገራት ኣይኮነን። ሰንበት ሰንበት ኣብ ቤተ ክርስትያን እንተ መጻእና ግን ምስጢራት ዘይንካፈል፣ ኣብ ቂምታን ቅርሕንትን እንነብር ሓመይቲ፣ ዓመጽቲ እንተኾና፣ ካብ ሥጋን ደምን ክርስቶስ ርኢኻና እንነብር እንተኾና ኣብ ቅድሚ ኣምላኽ ዓስቢ የብልና ስለዚ ክንምለስ መገድና ክንቅይር እሞ ንኣምላኽ ክንሰምዖ ቅድስና ለቢስና ክንሕደስ ንጽዋዕ ኣሎና።

ማርያም ሒዝና ክንጉዳዝ ከሎና ኣብኣ ተስፋ ድሕነት ስለ ዝርከብ ኣብ ማእከልና ነሕድራ። ቀዳመይቲ ማሕበር ክርስቶስ ድሕሪ ሞት ኢየሱስ ኣብቲ ብፍርሒ ተሸቕሪራትሉ ዝነበረት ኣብ ማእከላ ኮይና እተጸናንግን ሓንቲ እትገብራ ዝነበረት ንሳ እያ። ማርያም ኣብ ማእከልና እንተላ ምሕረት ሕድገት ሰላም ኣብ መንጎና ኣሎ። ሎሚ ኣደ ኩንና ኢልና ኣብ ኣደና ንመለስ።

ኣማርያም ኣደና ካባኺ ክንምሃር ኣብነትኪ ተኸቲልና ኣብ ጊዜ ጽቡቕን ሕማቕን ንወድኽን ንኣኽን ከምእነሓጉስ ግበርና። ነቲ ወድኺ ዝበለና ክንሰምዕ ኣብ ኩሉ ንሰባት ኣብኡ ክምዝቕርቡ ክንገብር ሓግዝና ንበላ።

ኣባ ንጉሠ ፍሥሓ

